

சாராம்சம்: இனிய குழந்தைகளே, சங்கமயுகத்தில், நீங்கள் நல்ல புத்தியையும், மேன்மையான வழிகாட்டல்களையும் தந்தையிடமிருந்து பெறுவதனால், நீங்கள் பிராமணர்களிலிருந்து தேவர்களாக மாறுகிறீர்கள்.

கேள்வி: உங்கள் நடத்தை மிகவும் இராஜரீகமாக ஆகுவதற்கு, குழந்தைகளாகிய நீங்கள் கொண்டிருக்க வேண்டிய போதை என்ன?

பதில்: ஞானத்தில் உங்களுக்குப் போதை இருக்க வேண்டும்: ஆஹா! நாங்கள் கடவுளின் முன்னிலையில் அமர்ந்திருக்கிறோம்! நாங்கள் இங்கிருந்து சென்று, உலக அதிபதிகளான, முடிகுடும் இளவரசர்கள் ஆகுவோம். இத்தகைய போதை உங்களிடம் உள்ளபோது, உங்களது நடத்தை இயல்பாகவே இராஜரீகம் ஆகி, இனிமையான வார்த்தைகள் உங்கள் வாயிலிருந்து வெளிவரும். உங்களுக்கிடையே பெருமளவு அன்பும் இருக்கும்.

பாடல்: விட்டில் பூச்சிகளின் சந்தோஷ ஒன்றுகூடலின் மத்தியில் சுவாலை ஏற்றப்பட்டுள்ளது.

ஓம் சாந்தி. இனிமையிலும் இனிமையான குழந்தைகளே, ஆன்மீகக் குழந்தைகளாகிய நீங்கள் வந்து, பிராமணர்கள் ஆகியுள்ளதால், நீங்களே சங்கமயுகத்துப் பிராமணர்கள் என்பதை ஆன்மீகத் தந்தையிடமிருந்து நிச்சயமாகப் புரிந்துகொண்டுள்ளீர்கள். தந்தை எங்கள் புத்தியின் பூட்டைத் திறந்துள்ளார். இது சங்கம யுகம் என்பதை நாங்கள் இப்போது புரிந்துகொள்கிறோம். இப்போது தூய்மையற்றும், சீரழிந்தும் உள்ள மக்கள் எதிர்காலத்தில் தூய்மையாகி, தூய்மையானவர்கள் எனவும், அதி மேன்மையானவர்கள் எனவும் அழைக்கப்படுவார்கள். இலக்ஷ்மியும் நாராயணனும் ஒரு காலத்தில் முயற்சி செய்ததாலேயே அதி மேன்மையானவர்கள் ஆகினார்கள். அவர்களின் வரலாறு இருக்க வேண்டும். இலக்ஷ்மி நாராயணனின் இராச்சியம் எப்போது ஸ்தாபிக்கப்பட்டது? கலியுகத்திலோ அல்லது சத்தியயுகத்திலோ அல்ல. சங்கமயுகத்தில் மாத்திரமே சுவர்க்கம் ஸ்தாபிக்கப்படுகிறது. எவரும் இந்தளவு விரிவாக்கத்திற்குச் செல்வதில்லை. இது சங்கமயுகம் என்பது உங்களுக்குத் தெரியும். கலியுகத்தின் பின்னர், புதிய உலகமான சத்தியயுகம் உள்ளதால் நிச்சயமாகச் சங்கமயுகமும் இருக்க வேண்டும். பின்னர், புதிய உலகில் புதிய இராச்சியம் இருக்கும். உங்கள் புத்தி இதில் வேலை செய்ய வேண்டும். நீங்கள் நல்ல புத்தியையும், ஸ்ரீமத்தையும் தந்தையிடமிருந்து பெறுகிறீர்கள் என்பது உங்களுக்குத் தெரியும். அவர்கள் கூறுகிறார்கள்: ஓ ஈஸ்வரா! இவருக்கு நல்ல புரிந்துணர்வை, அதாவது, நல்ல வழிகாட்டல்களைக் கொடுங்கள். முழு உலகிற்கும் அவரே தந்தை ஆவார். அவரே அனைவருக்கும் நல்ல வழிகாட்டல்களைக் கொடுப்பவர். அவர் சங்கமயுகத்தில் வந்து, சமயநூல்களில், பாண்டவ சமுதாயத்தினர் என்றும், தேவ சமுதாயத்தினர் என்றும் அறியப்பட்டுள்ள, தனது குழந்தைகளுக்கு, நல்ல வழிகாட்டல்களைக் கொடுக்கிறார். பிராமண சமுதாயத்தினர் அல்லது, தேவ சமுதாயத்தினர் யார் என்பதை எவராலுமே புரிந்துகொள்ள முடியாது. பிரம்மா மூலமாக மாத்திரமே பிராமண சமுதாயத்தினர் உருவாக்கப்பட முடியும். பரமாத்மாவாகிய பரமதந்தை மாத்திரமே இந்தப் படைப்பை பிரம்மா மூலம் மேற்கொள்கிறார். மக்களின் தந்தை இருப்பதாலேயே பல பிரம்மகுமார்களும் குமாரிகளும் உள்ளார்கள். பிராமணர்களாகிய உங்களிடம் வந்து, ஞானத்தைப் பெறாது, மக்களால் எவ்வாறு சற்கதி அடைய முடியும்? பலரும் உங்களிடம் வருவார்கள். சந்நியாசிகளும், மற்றைய சமயத்தினரும் தந்தையிடமிருந்து தங்களது ஆஸ்தியைக் கோருவதற்கு வருவார்கள். அவர்களுக்குச் சுவர்க்கத்தில் பாகங்கள் இல்லாது விட்டாலும், தந்தை வந்துவிட்டார் என்ற செய்தி அவர்கள் அனைவருக்கும் கொடுக்கப்பட வேண்டும். தற்போது, தங்களை இந்துக்கள் என அழைத்துக் கொள்ளும் ஒருவருக்கேனும் தேவ தர்மத்தைப் பற்றித் தெரியாது. முதலில் சதோபிரதானாக இருந்தவர்கள், தங்களைத் தேவர்கள் என அழைக்க முடியாது, ஏனெனில் அவர்கள் தமோ ஆகிவிட்டார்கள். இராவண இராச்சியம் இங்கு உள்ளது என்பதும், இராமர் என்றும் அழைக்கப்படுகின்ற, பரமாத்மா பரமதந்தையின் பிறப்பும் இங்கேயே இடம்பெறுகிறது என்பதும் குழந்தைகளாகிய உங்களுக்குத் தெரியும். “சீதையின் இராமரே, தூய்மையாக்குவரே” என்று பாடப்பட்டுள்ளது. எவ்வாறாயினும், உங்களைத் தூய்மையற்றவராக ஆக்கியது யார்? இராவணன் யார்? அவர்கள் தூய்மையாக்கும் தந்தையை ஏன் கூவியழைக்கிறார்கள்? எவருமே இதை அறியார். தங்களுக்குள் இருக்கும் ஐந்து விகாரங்களே இராவணன் என்பதை எவரும் புரிந்துகொள்வதில்லை. ஐந்து விகாரங்களும் இல்லாதவர்களே, இராமரது சமுதாயத்தில் ஒருவர் ஆகுவார்கள். இது, இப்போது இராம இராச்சியமாக இல்லாததால், அனைவரும் புதிய உலகையும், தூய்மையான புதிய இராச்சியத்தையும் விரும்புகிறார்கள். சிவபாபா இராமர் என்றும் அழைக்கப்படுகிறார். இருப்பினும், அவர்கள் இராமரை பரமாத்மாவென்று கருதியுள்ளதால், அவர்கள் சிவபாபாவை மறந்து விட்டார்கள். இராம இராச்சியம் என்றால் என்ன என்பதை உங்களால் விளங்கப்படுத்த முடியும். அவர்கள், இராமரது சீதை கடத்தப்பட்டதாகச் சமயநூல்களில் எழுதியுள்ளார்கள். ஓர் அரசரது இராணியைக் கடத்துவது எவ்வாறு சாத்தியம்? பல சமயநூல்கள் உள்ளன. கீதையே பிரதானமான சமயநூலாகும். பிராமண, தேவ, சத்திரிய தர்மங்கள் பிரம்மாவின் மூலம் ஸ்தாபிக்கப்பட்டன என்று சமயநூல்களில் எழுதப்பட்டுள்ளது. ஆகவே மக்களது தந்தை இங்கேயே இருக்க வேண்டும். பிரம்மாவுக்குப் பல குழந்தைகள் உள்ளார்கள், அவர்கள் அனைவருமே வாய்வழி தோன்றல்களாவர். பல குழந்தைகளைப் கருப்பையின் மூலம் பெற்றெடுக்க முடியாது. சரஸ்வதியும் வாய்வழி தோன்றலாதலால், அவர் பிரம்மாவின் மனைவியாக இருக்க முடியாது. தந்தை கூறுகிறார்: நீங்கள் பிரம்மாவின் வாய்மூலம் பிராமணர் ஆகுகிறீர்கள். நீங்கள் எனது குழந்தைகள் ஆகுகிறீர்கள். சிவபாபாவிற்கு அதிகளவு புகழ் உள்ளது என்பதைக் குழந்தைகளாகிய நீங்கள் அறிவீர்கள். தந்தையே தூய்மையாக்குவரும், விடுதலையளிப்பவரும் ஆவார். அனைவரும் இவ்வாறு பாடினாலும், அவர்கள் அதனைப் புரிந்துகொள்ளாததால், அவர்களுக்கு ‘அவரே தூய்மையாக்குவரும், கீதையின் கடவுளும்’ எனும் தந்தையின் அறிமுகத்தை முதலில் கொடுக்க

வேண்டும். சிவபாபா அசரீரியானவர் என்பதால், அவர் நிச்சயமாக ஏதோ ஒரு நேரத்தில் ஞானத்தைப் பேசியிருக்க வேண்டும். அவர் ஞானத்தைப் பேசப் பயன்படுத்திய சரீரத்திற்கு, பிரம்மா என்று பெயரிடப்பட்டுள்ளது. பிரம்மா வேறு எங்கிருந்து வர முடியும்? பிரம்மாவின் தந்தை யார்? பிரம்மா, விஷ்ணு, சங்கரரைப் படைப்பவர் யார்? இவை மிக ஆழமான கேள்விகள். மக்கள் திருமுர்த்தி தேவர்களைப் பற்றிப் பேசுகிறார்கள், ஆனால் அவர்கள் எங்கிருந்து வந்தார்கள்? தந்தை விளங்கப்படுத்துகிறார்: சிவன் என்று அழைக்கப்படும் அதிமேலானவரான கடவுளே இவரைப் படைத்தவர் ஆவார். இம்முன்று தேவர்களும் ஒளியால் ஆனவர்கள்; அவர்கள் எலும்பாலும் சதையாலும் ஆனவர்கள் அல்ல. இருப்பினும் மேலோட்டமான புத்தி உடையவர்களால் எதையும் புரிந்துகொள்ள முடியாது. கடவுள் அதிமேலானவர் என்பதை நீங்கள் விளங்கப்படுத்த வேண்டும். அவரே உங்களுக்கு பிரம்மா மூலமாக சுவர்க்க ஆஸ்தியைக் கொடுக்கிறார். 'மனிதர்களைத் தேவர்களாக்குவதற்குக் கடவுளுக்கு நீண்ட காலம் எடுக்கவில்லை' என்று பாடப்பட்டுள்ளது. அத்துடன் அவர்கள், விஷ்ணுவின் தொப்பூழ்க் கொடியில் பிரம்மா தோன்றுவதாகச் சித்தரிக்கின்றார்கள். ஒரு குழந்தை தொப்பூழ்க் கொடியிலிருந்து தோன்ற முடியுமா? தந்தை இங்கமர்ந்திருந்து அனைத்து இரகசியங்களையும் விளங்கப்படுத்துகிறார், ஆனால் மக்களும் புரிந்துகொள்ள வேண்டும்! ஓர் ஆத்மாவே பாவாத்மா அல்லது புண்ணியாத்மா என அழைக்கப்படுகின்றார் என்பது உங்களுக்குத் தெரியும். தூய ஆத்மாக்கள் பரமாத்மாவாக இருக்க முடியாது. பரமாத்மாவான தந்தை என்றென்றும் தூய்மையானவர். தமோபிரதானானவர்கள் தூய்மையற்றவர்கள் என்று கூறப்படுகிறார்கள். சத்தியயுகத்தில், சந்தோஷம் இருந்தபோது, துன்பத்தின் குறிப்பே இருக்கவில்லை. மக்கள், இப்போது இது சுவர்க்கம் என்று கூறுகிறார்கள். அவர்கள் எதையும் புரிந்துகொள்ளாத போதிலும், இறுதியில் வந்து, தந்தையிடமிருந்து தங்களது ஆஸ்தியைப் பெற்றுக் கொள்வார்கள். நீங்கள் உங்களது இராச்சியத்தை ஸ்தாபிக்கின்றீர்கள் என்பது குழந்தைகளாகிய உங்களுக்கு மாத்திரமே தெரியும். வேறு எவராலுமே உலக அதிபதிகள் ஆக முடியாது. சத்திய யுகத்தில் மாத்திரமே முழு உலக இராச்சியத்தையும் நீங்கள் ஆட்சிசெய்வீர்கள். கலியுகத்தில் உங்களால் முழு உலகையுமே ஆட்சிசெய்ய முடியாது. எவரும் இதை அறியார். மகா யுத்தம் இடம்பெற்றதாகவும், அனைத்துச் சமயங்களும் அழிக்கப்பட்டன என்றும் கீதையிலும் எழுதப்பட்டுள்ளது. ஓர் ஆலமரம் உக்கி, அதன் கிளைகள் ஒன்றுடன் ஒன்று உராயும்போது, தீப்பற்றி, முழுக் காடும் எரிந்து விடுகிறது. இவ்வாறே, இந்த மனித உலக விருட்சமும் முற்றாகவே உக்கிவிட்டதுடன், தீ மூட்டப்படவும் உள்ளது. அவர்கள், சண்டையிட்டு, ஒருவரையொருவர் முற்றாக அழித்து விடுவார்கள். அவர்கள், தீப்பற்றிக் கொள்ள தேவையான பல பொருட்களைத் தொடர்ந்தும் உற்பத்தி செய்கிறார்கள். இப்போது, அணுக் குண்டுகளால் தீ பரவும், ஆனால் அவர்கள் இந்த இரகசியத்தை அறியாதிருக்கின்றார்கள். நரகமாகிய கலியுகம் இப்போது மாறி, சுவர்க்கமாக ஆகும். இந்த ஞானத்தில் பெருமளவு போதை தேவைப்படுகின்றது. நீங்கள் இந்தப் போதையைப் பேணுகின்றீர்களா என்று நீங்கள் உங்களைச் சோதித்துப் பார்க்க வேண்டும். நாங்கள் கடவுளின் குழந்தைகள், நாங்கள் அவரிடமிருந்து சுவர்க்கமெனும் எங்கள் ஆஸ்தியைப் பெறுகிறோம். ஒருவரோடொருவர் பேசும்போது இராஜரீகம் இருக்க வேண்டும். அனைத்தும் இங்கேயே கற்றுக்கொள்ளப்பட வேண்டும். பின்னர், நீங்கள் இந்தச் சம்ஸ்காரங்களை உங்களுடன் எடுத்துச் செல்வீர்கள். மிகவும் இனிமையானவராகி, பெரும் போதையையும் பேணுங்கள். நாங்களே சிவபாபாவின் குழந்தைகள். நாங்கள் தேவ அந்தஸ்தைக் கோர இருப்பவர்கள் என்பதால், நாங்கள் ஒருவரோடொருவர், மிகுந்த அன்புடன் பேச வேண்டும். இருப்பினும், குழந்தைகளாகிய உங்கள் வாய்களில் இருந்து இதுவரை, மலர்கள் தோன்றவில்லை. நீங்கள் மிகவும் மேன்மையானவர்கள்! நீங்கள் சிவபாபாவின் குழந்தைகள் என்பதையும், நீங்களே சத்தியயுகத்தில் சக்கரவர்த்திகள் ஆகவுள்ளீர்கள் என்பதையும் நினைவிற் கொண்டிருங்கள். அதாவது நீங்கள் உலகின் முடிசூடப்படும் இளவரசர்கள் ஆகவுள்ளீர்கள் என்பதே அதன் அர்த்தமாகும். சுவர்க்க ஆஸ்தியை உங்களுக்குக் கொடுக்கும் கடவுளின் முன்னால் நீங்கள் அமர்ந்துள்ளீர்கள் என்ற உள்ளார்ந்த சந்தோஷம் குழந்தைகளாகிய உங்களுக்கு இருக்க வேண்டும். நீங்கள் அவரது ஸ்ரீமத்தைப் பின்பற்ற வேண்டும். உங்களது இராச்சியம் ஸ்தாபிக்கப்படுவது உங்களுக்குத் தெரியும். ஓர் இராச்சியத்திற்கு அனைவரும் தேவைப்படுகிறார்கள். எவ்வாறாயினும், குழந்தைகளாகிய உங்கள் வாயிலிருந்து, சதா இரத்தினங்கள் மாத்திரமே வெளிவர வேண்டும். பாபா ரூப்பும் பசாட்டும் ஆவார். கதைகள் அனைத்தும் இந்நேரத்தையே குறிக்கின்றன. தந்தையே ஞானக் கடலாவார், அவர் ஞானத்தைப் பொழிகிறார். இந்திர கடவுள் மழையைப் பொழிகிறார் என்றல்ல. இயற்கையாகவே முகில்கள் ஒன்றுசேர்ந்து, பின்னர் அவை மழையாகப் பொழிகின்றன. சத்தியயுகத்தில் ஐந்து தத்துவங்களும் உங்கள் அடிமைகள் ஆகுகின்றன, ஆனால் இங்கோ, மனிதர்கள் அனைவரினதும் அடிமையாகவுள்ளனர். இங்கு அனைத்துக்கும் முயற்சி செய்ய வேண்டும். அங்கு, அனைத்தும் தானாகவே இடம்பெறுகிறது. ஆகவே, குழந்தைகளாகிய நீங்கள், சதா பாபாவை நினைவுசெய்தால் உங்கள் சந்தோஷப் பாதரசம் சதா உயர்ந்திருக்கிறது. அம்மக்கள் (விஞ்ஞானிகள்), பெருமளவில் கடைகின்றார்கள். குழந்தைகளாகிய நீங்கள் ஞானத்தைக் கடைதல் வேண்டும். ஞானத்தின் தாக்கம் சிலவேளைகளில் மிக நன்றாகவும், சிலவேளைகளில் குறைவாகவும் உள்ளது. இது ஞானத்தைக் கடைதல் எனப்படுகிறது. குழந்தைகளால் தந்தையின் ஸ்திதியைப் (பிரம்மபாபாவின்) பார்க்க முடியும், பாபா தனது அனுபவத்தைப் பகிர்ந்து கொள்கிறார். ஆகவே சிலவேளைகளில், பெருமளவு போதையும், ஏனைய வேளையில் குறைவாகவும் உள்ளது. சிலவேளைகளில், மிகச்சிறந்த கருத்துக்கள் வெளிப்படுகின்றன. சிலவேளைகளில் பாபாவும் உதவுகிறார். நீங்களும் இதை உணர்கிறீர்கள். பாபா ஒருபோதும் முரளியைத் தனது கையில் வைத்திருப்பதில்லை. குழந்தைகள் சஞ்சிகைகளுக்கு எழுதும்போது, அவர்கள் தவறாக எதனையும் எழுதுவதில்லை என உறுதி செய்வதற்காக பாபா

சிலவேளைகளில் அதைப் பார்க்கின்றார். பல மிகவும் நல்ல முரளிக் கருத்துகள் சஞ்சிகைகளில் அச்சிடப்பட்டு, சகல இடங்களுக்கும் அனுப்பப்படுகின்றன. சில இடங்களுக்கு முரளிகள் அனுப்பப்படாது விட்டால், பாபா கூறுவார்: ஏழு-நாள் பாட நெறியைக் கற்று, படைப்பவரையும் படைப்பையும் பற்றிய ஞானத்தைப் புரிந்துகொண்ட பின்னர், அதையையும் விட மேலதிகமாக உங்களுக்கு என்ன தேவை? ஐந்து விகாரங்களையும் எரிப்பதற்கே முயற்சி செய்ய வேண்டும்; வேறு எந்தச் சிரமமும் இல்லை. குழந்தைகளாகிய நீங்கள் எந்த ஆன்மீக ஒன்றுகூடலுக்கும் செல்லலாம். சென்று சேவை செய்யும் ஆர்வம் இருக்க வேண்டும். சகல சமயத்தினரும் ஒன்றுகூடும்போது, ஒவ்வொருவரது சமயமும் வேறுபட்டது என்பதை நீங்கள் விளங்கப்படுத்த வேண்டும். அவர்கள் சகோதரர்களாக இருப்பதைப் பற்றிப் பேசுகிறார்கள், ஆனால் அவர்களாலேயே ஒற்றுமையாக இருக்க முடிவதில்லை. அவர்கள், ஏதோ ஒன்றைக் கூற வேண்டும் என்பதற்காக அவ்வாறு கூறுகின்றார்கள். தந்தை கூறுகிறார்: நான் வந்து உங்களை பிராமணர்களாக்கி, தேவ தர்மத்தை ஸ்தாபிக்கிறேன். அங்கே வேறு எந்தச் சமயமும் இருப்பதில்லை. இது அதே மகாபாரத யுத்தமாகும். இது கீதையிலும் குறிப்பிடப்பட்டுள்ளது. இது மாத்திரமே ஒரே கல்வியாகும், அதனை உங்களுக்குக் கற்பிப்பவரும் ஒரேயொருவரே. தந்தை கூறுகிறார்: ஞானம் முடிவடையும்போது, நான் திரும்பிச் செல்வேன். நான், கலியுக இறுதியில் ஞானத்தைப் பேச வேண்டும், நான் ஒவ்வொரு சக்கரத்திலும் வரவேண்டும். அது ஒரு விநாடியேனும் முன்னதாகவோ அல்லது தாமதித்தோ இருக்க முடியாது. ஞானம் முழுமை அடையும்போது, நீங்கள் கர்மாதீத ஸ்திதியை அடைவீர்கள், பின்னர் விநாசம் இடம்பெறும். நாளுக்கு நாள், உங்கள் சேவை அதிகரிக்கும். இங்கு எவருக்குமே தூய்மையோ அல்லது தெய்வீகக் குணங்களோ இல்லை. இங்குள்ள தூய்மைக்கும், அங்குள்ள தூய்மைக்கும் இடையிலுள்ள பெரும் வித்தியாசத்தைப் பாருங்கள்! நீங்கள் இப்போது சங்கமயுகத்தில் அமர்ந்துள்ளீர்கள்; இதுவே அதிமேன்மையான சங்கமயுகம். நீங்கள் இப்போது, அதிமேன்மையானவர்கள் ஆகுகின்றீர்கள், எவ்வாறாயினும் அதற்குரிய ஆடம்பரமும் நடத்தையும் இருத்தல் வேண்டும். ஒருபோதும், உங்கள் வாய்களிலிருந்து கற்கள் வெளிவரக்கூடாது; இரத்தினங்கள் மாத்திரமே வெளிவர வேண்டும். நீங்கள் இப்போது தேவர்களைப் போல அழகானவர்கள் ஆகுகின்றீர்கள். கடவுள் வந்து உங்களை இறைவர், இறைவியர்கள் ஆக்குகிறார். தேவர்கள் இறைவர், இறைவியர் என்று அழைக்கப்படுகிறார்கள். ஆனால் அவர்களை அவ்வாறு ஆக்கியது யார் என்பதை எவரும் அறியார். உங்கள் புத்தியில் படைப்பவரையும் படைப்பையும் பற்றிய முழு ஞானமும் உள்ளதுடன், பிறரை உங்களுக்குச் சமமாக ஆக்கும் பொறுப்பும் உங்களுக்கு உள்ளது. பலர் தொடர்ந்தும் இங்கு வருவார்கள். பிராமணர்கள் மாத்திரமே சுயதரிசனச் சக்கரதாரிகள் ஆகுவார்கள். குழந்தைகளாகிய நீங்கள் மாத்திரமே மாயையின் புயலை அனுபவிக்கின்றீர்கள். சிலவேளைகளில் புயல்களின்போது உங்கள் எலும்புகள் முறிந்து விகுகின்றன. முன்னேறும்போது, சிலர் அவச்சேவையும் செய்வதுண்டு. தந்தை கூறுகிறார்: தீய செயல்களைச் செய்யாதீர்கள்! நீங்கள் வாய்வழி தோன்றிய பிராமணர்கள், அவர்களோ பௌதீகமாகப் பிறப்பெடுத்த பிராமணர்கள். அதிகளவு வேறுபாடு உள்ளது! அவர்கள் அனைவரையும் பௌதீக யாத்திரையில் அழைத்துச் செல்கிறார்கள், ஆனால் உங்களுடையதோ ஆன்மீக யாத்திரையாகும். நீங்கள் எல்லையற்ற தந்தையிடமிருந்து உங்கள் ஆஸ்தியைப் பெறுகிறீர்கள். அவர்களில் எவருக்கேனும் தாங்கள் லௌகீகப் பிராமணர்கள் என்பதையும், நீங்களும் பிராமணர்கள் என்பதையும் புரிந்துகொள்ளும் விவேகம் கூட இல்லை. இருப்பினும் உண்மையான பிராமணர்கள் யார்? அந்தப் பிராமணர்களால் தங்களை பிரம்மகுமாரர்கள் என அழைத்துக் கொள்ள முடியாது. நீங்கள் உங்களை பிரம்மகுமாரர்கள் என அழைப்பதால், நிச்சயமாக பிரம்மாவும் இருக்க வேண்டும். எனினும், அவர்களது புத்தியில் இவ்விடயங்கள் பதியாததால், அவர்கள் வினவுவதில்லை. பாபா ஒவ்வொரு சக்கரத்திலும் வந்து, குழந்தைகளாகிய உங்களுக்கு இவ்விடயங்களை விளங்கப்படுத்துகிறார்: நீங்கள் பிரம்மாவின் குழந்தைகளான பிராமணர்கள்; நீங்கள் அனைவரும் சகோதர சகோதரிகள். ஆகவே, நீங்கள் எவ்வாறு விகாரத்தில் ஈடுபட முடியும்? எவரேனும் விகாரத்தில் ஈடுபட்டால், அவர் பிராமண குலத்தையே அவதூறு செய்கின்றார். உங்களை பிரம்மகுமார் அல்லது பிரம்மகுமாரி என்று அழைத்துக் கொண்ட பின்னர் உங்களால் தூய்மையற்றவராக முடியாது. அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. நீங்கள் முரளியில் செவிமடுத்தவற்றைக் கடைய வேண்டும். நீங்கள் அதி மேன்மையானவர்கள் ஆகுகிறீர்கள். ஆகவே, உங்கள் நடத்தை மிகவும் இராஜரீகமாக இருத்தல் வேண்டும். ஒருபோதும் உங்கள் வாயிலிருந்து கற்கள் வெளிவர அனுமதிக்காதீர்கள்.
2. ஏனைய பலரையும் உங்களுக்குச் சமமானவர்கள் ஆக்க வேண்டும் என்ற உங்கள் பொறுப்பைப் புரிந்துகொண்டு, சேவையில் ஈடுபட்டிருங்கள். எந்தத் தீயச் செயல்களையும் செய்வதன் மூலம், அவச்சேவை செய்யாதீர்கள்.

23/11/16

காலை முரளி

ஓம் சாந்தி

பாப்தாதா

மதுவனம்

ஆசீர்வாதம்:

நீங்கள் ஒரு விநாடியில் சரீரமாகிய ஆடையிலிருந்து பற்றற்றவர் ஆகுவதால், சகல சக்திகளாலும் நிறைந்திருந்து, கர்மவேதனையை வெற்றி கொள்வீர்களாக. கர்ம வேதனையின் விசை இருக்கும்பொழுது, அக் கர்ம வேதனையின் ஆதிக்கத்தால், பௌதீகப் புலன்களும் அங்கங்களும் உங்களைத் தங்களை நோக்கி ஈர்க்கின்றன. எனவே, பெருமளவு வேதனை இருக்கும்பொழுது, கர்ம போகத்தைக் (கர்ம வேதனை) கர்ம யோகமாக மாற்றுவவர்களும், அங்கங்களினூடாக அனைத்தையும் பற்றற்ற பார்வையாளர்களாகச் சகிப்பவர்களும் சகல சக்திகளும் நிறைந்த, எட்டு வெற்றி இரத்தினங்கள் எனக் கூறப்படுகின்றார்கள். இதற்கு, நீண்ட காலத்திற்குச் சரீரமாகிய ஆடையிலிருந்து பற்றற்றிருப்பதைப் பயிற்சி செய்யுங்கள். உங்கள் ஆடை இருக்கமாக இல்லாதிருக்கட்டும். அதாவது, லௌகீகக் கவர்ச்சிகளாலோ அல்லது மாயையின் கவர்ச்சிகளாலோ ஈர்க்கப்படாதிருக்கட்டும். அப்பொழுது மாத்திரமே அதனை இலகுவில் களைய முடியும்.

சுலோகம்:

அனைவருடைய மரியாதையையும் பெறுவதற்கு, பணிவான இதயமுடையவராக இருங்கள், பணிவு மகத்துவத்தின் ஓர் அடையாளம் ஆகும்.

*****ஓம் சாந்தி*****